

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮನ್ನಿಗಮಾಂತಮಹಾದೇಶಿಕೈಃ ಅನುಗೃಹೀತಃ  
॥ ಶ್ರೀ ಅಭೀತಿಪ್ತವಃ ॥

*This document has been prepared by*

*Sunder Kidāmbi*

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

*His Holiness śrīmad āṇḍavan śrīraṅgam*

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

## ॥ ಶ್ರೀ ಅಭೀತಿ ಸ್ತವಃ ॥

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |  
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಅಭೀತಿರಿಹ ಯಜ್ಞಜ್ಞಾಂ ಯದವಧೀರಿತಾನಾಂ ಭಯಂ  
ಭಯಾಭಯವಿಧಾಯಿನೋ ಜಗತಿ ಯನ್ನಿದೇಶೇ ಸ್ಥಿತಾಃ |  
ತದೇತದತಿಲಂಘಿತದ್ರುಹಿಣಶಂಭುಶಕ್ರಾದಿಕಂ  
ರಮಾಸಖಮಧೀಮಹೇ ಕಿಮಪಿ ರಂಗಧುರ್ಯಂ ಮಹಃ || 1 ||

ದಯಾಶಿಶಿರಿತಾಶಯಾ ಮನಸಿ ಮೇ ಸದಾ ಜಾಗೃಯುಃ  
ಶ್ರಿಯಾಽಧ್ಯುಷಿತವಕ್ಷಸಃ ಶ್ರಿತಮರುದ್ವ್ಯಧಾಸೈಕತಾಃ |  
ಜಗದ್ದುರಿತಘಸ್ಮರಾ ಜಲಧಿಡಿಂಭಡಂಭಸ್ಪೃಶಃ  
ಸಕೃತ್ಪ್ರಣತರಕ್ಷಣಪ್ರಥಿತಸಂವಿದಃ ಸಂವಿದಃ || 2 ||

ಯದದ್ಯ ಮಿತಬುದ್ಧಿನಾ ಬಹುಳಮೋಹಭಾಜಾ ಮಯಾ  
ಗುಣಗ್ರಥಿತಕಾಯವಾಙ್ಮನಸವೃತ್ತಿವೈಚಿತ್ರ್ಯತಃ |  
ಅತರ್ಕಿತಹಿತಾಹಿತಕ್ರಮವಿಶೇಷಮಾರಭ್ಯತೇ  
ತದಪ್ಯುಚಿತಮರ್ಚನಂ ಪರಿಗೃಹಾಣ ರಂಗೇಶ್ವರ || 3 ||

ಮರುತ್ತರಣಿಪಾವಕತ್ರಿದಶನಾಥಕಾಲಾದಯಃ  
ಸ್ವಕೃತ್ಯಮಧಿಕುರ್ವತೇ ತ್ವದಪರಾಧತೋ ಬಿಭೃತಃ |  
ಮಹತ್ ಕಿಮಪಿ ವಜ್ರಮುದ್ಯತಮಿವೇತಿ ಯಚ್ಛ್ರಯತೇ  
ತರತ್ಯನಘ ತದ್ಭಯಂ ಯ ಇಹ ತಾವಕಃ ಸ್ತಾವಕಃ || 4 ||

ಭವಂತಮಿಹ ಯಃ ಸ್ವಧೀನಿಯತಚೇತನಾಚೇತನಂ  
ಪನಾಯತಿ ನಮಸ್ಯತಿ ಸ್ಮರತಿ ವಕ್ತಿ ಪರ್ಯೇತಿ ವಾ |

ಗುಣಂ ಕಮಪಿ ವೇತ್ತಿ ವಾ ತವ ಗುಣೇಶ ಗೋಪಾಯಿತುಃ  
ಕದಾಚನ ಕುತಶ್ಚನ ಕ್ವಚನ ತಸ್ಯ ನ ಸ್ಯಾತ್ ಭಯಂ || 5 ||

ಸ್ಥಿತೇ ಮನಸಿ ವಿಗ್ರಹೇ ಗುಣಿನಿ ಧಾತುಸಾಮ್ಯೇ ಸತಿ  
ಸ್ಮರೇದಖಿಲದೇಹಿನಂ ಯ ಇಹ ಜಾತುಚಿತ್ ತ್ವಾಮಜಂ |  
ತಯೈವ ಖಲು ಸಂಧಯಾ ತಮಥ ದೀರ್ಘನಿದ್ರಾವಶಂ  
ಸ್ವಯಂ ವಿಹಿತಸಂಸ್ಕೃತಿನರ್ಯಸಿ ಧಾಮ ನೈಃಶ್ರೇಯಸಂ || 6 ||

ರಮಾದಯಿತ ರಂಗಭೂರಮಣ ಕೃಷ್ಣ ವಿಷ್ಣೋ ಹರೇ  
ತ್ರಿವಿಕ್ರಮ ಜನಾರ್ದನ ತ್ರಿಯುಗ ನಾಥ ನಾರಾಯಣ |  
ಇತೀವ ಶುಭದಾನಿ ಯಃ ಪಠತಿ ನಾಮಧೇಯಾನಿ ತೇ  
ನ ತಸ್ಯ ಯಮವಶ್ಯತಾ ನರಕಪಾತಭೀತಿಃ ಕುತಃ || 7 ||

ಕದಾಚಿದಪಿ ರಂಗಭೂರಸಿಕ ಯತ್ರ ದೇಶೇ ವಶೀ  
ತ್ವದೇಕನಿಯತಾಶಯಸ್ತ್ರಿದಶವಂದಿತೋ ವರ್ತತೇ |  
ತದಕ್ಷತತಪೋವನಂ ತವ ಚ ರಾಜಧಾನೀ ಸ್ಥಿರಾ  
ಸುಖಸ್ಯ ಸುಖಮಾಸ್ವದಂ ಸುಚರಿತಸ್ಯ ದುರ್ಗಂ ಮಹತ್ || 8 ||

ತ್ರಿವರ್ಗಪಥವರ್ತಿನಾಂ ತ್ರಿಗುಣಲಂಘನೋದ್ಯೋಗಿನಾಂ  
ದ್ವಿಷತ್ಪ್ರಮಥನಾರ್ಥಿನಾಮಪಿ ಚ ರಂಗದೃಶ್ಯೋದಯಾಃ |  
ಸ್ಥಲತ್ಸಮಯಕಾತರೀಹರಣಜಾಗರೂಕಾಃಪ್ರಭೋ  
ಕರಗ್ರಹಣದೀಕ್ಷಿತಾಃ ಕ ಇವ ತೇ ನ ದಿವ್ಯಾ ಗುಣಾಃ || 9 ||

ಬಿಭೇತಿ ಭವಭೃತ್ ಪ್ರಭೋ ತ್ವದುಪದೇಶತೀವ್ರೌಷಧಾತ್  
ಕದಧ್ವರಸದುರ್ವಿಷೇ ಬಳಿಶಭಕ್ಷವತ್ ಪ್ರೀಯತೇ |  
ಅಪಥ್ಯಪರಿಹಾರಧೀವಿಮುಖಮಿತ್ಥಮಾಕಸ್ಮಿಕೇ  
ತಮಪ್ಯವಸರೇ ಕ್ರಮಾದವತಿ ವತ್ಸಲಾ ತ್ವದ್ಧಯಾ || 10 ||

ಅಪಾರ್ಥ ಇತಿ ನಿಶ್ಚಿತಃ ಪ್ರಹರಣಾದಿಯೋಗಸ್ತವ  
ಸ್ವಯಂ ವಹಸಿ ನಿರ್ಭಯಸ್ತದಪಿ ರಂಗಪೃಥ್ವೀಧರ |

ಸ್ವರಕ್ಷಣಮಿವಾಭವತ್ ಪ್ರಣತರಕ್ಷಣಂ ತಾವಕಂ  
ಯದಾತ್ಮ ಪರಮಾರ್ಥವಿನ್ನಿಯತಮಂತರಾತ್ಮೇತಿ ತೇ || 11 ||

ಲಘಿಷ್ಠಸುಖಸಂಗದೈಃ ಸ್ವಕೃತಕರ್ಮನಿರ್ವರ್ತಿತೈಃ  
ಕಳತ್ರಸುತಸೋದರಾನುಚರಬಂಧುಸಂಬಂಧಿಭಿಃ |  
ಧನಪ್ರಭೃತಿಕ್ಕೈರಪಿ ಪ್ರಚುರಭೀತಿಭೇದೋತ್ತರೈಃ  
ನ ಬಿಭ್ರತಿ ಧೃತಿಂ ಪ್ರಭೋ ತ್ವದನುಭೂತಿಭೋಗಾರ್ಥಿನಃ || 12 ||

ನ ವಕ್ತುಮಪಿ ಶಕ್ಯತೇ ನರಕಗರ್ಭವಾಸಾದಿಕಂ  
ವಪುಶ್ಚ ಬಹುಧಾತುಕಂ ನಿಪುಣಚಿಂತನೇ ತಾದೃಶಂ |  
ತ್ರಿವಿಷ್ಟಪಮುಖಂ ತಥಾ ತವ ಪದಸ್ಯ ದೇದೀಪತಃ  
ಕಿಮತ್ರ ನ ಭಯಾಸ್ಪದಂ ಭವತಿ ರಂಗಪೃಥ್ವೀಪತೇ || 13 ||

ಭವಂತಿ ಮುಖಭೇದತೋ ಭಯನಿದಾನಮೇವ ಪ್ರಭೋ  
ಶುಭಾಶುಭವಿಕಲ್ಪಿತಾ ಜಗತಿ ದೇಶಕಾಲಾದಯಃ |  
ಇತಿ ಪ್ರಚುರಸಾಧ್ವಸೇ ಮಯಿ ದಯಿಷ್ಯಸೇ ತ್ವಂ ನ ಚೇತ್  
ಕ ಇತ್ಥಮನುಕಂಪಿತಾ ತ್ವದನುಕಂಪನೀಯಶ್ಚ ಕಃ || 14 ||

ಸಕೃತ್ಪ್ರಪದನಸ್ಪೃಶಾಮಭಯದಾನನಿತ್ಯವ್ರತೀ  
ನ ಚ ದ್ವಿರಭಿಭಾಷಸೇ ತ್ವಮಿತಿ ವಿಶ್ರುತಃ ಸ್ವೋಕ್ತಿತಃ |  
ಯಥೋಕ್ತಕರಣಂ ವಿದುಸ್ತವ ತು ಯಾತುಧಾನಾದಯಃ  
ಕಥಂ ವಿತಥಮಸ್ತು ತತ್ ಕೃಪಣಸಾರ್ವಭೌಮೇ ಮಯಿ || 15 ||

ಅನುಕ್ಷಣಸಮುತ್ತಿಠೇ ದುರಿತವಾರಿಧೌ ದುಸ್ತರೇ  
ಯದಿ ಕ್ವಚನ ನಿಷ್ಕೃತಿರ್ಭವತಿ ಸಾಽಪಿ ದೋಷಾವಿಲಾ |  
ತದಿತ್ಥಮಗತೌ ಮಯಿ ಪ್ರತಿವಿಧಾನಮಾಧೀಯತಾಂ  
ಸ್ವಬುದ್ಧಿಪರಿಕಲ್ಪಿತಂ ಕಿಮಪಿ ರಂಗಧುರ್ಯ ತ್ವಯಾ || 16 ||

ವಿಷಾದಬಹುಳಾದಹಂ ವಿಷಯವರ್ಗತೋ ದುರ್ಜಯಾತ್  
ಬಿಭೇಮಿ ವೃಜಿನೋತ್ತರಸ್ತ್ವದನುಭೂತಿವಿಚ್ಛೇದತಃ |

ಮಯಾ ನಿಯತನಾಥವಾನಯಮಿತಿ ತ್ವಮರ್ಥಾಪಯನ್  
ದಯಾಧನ ಜಗತ್ಪತೇ ದಯಿತರಂಗ ಸಂರಕ್ಷ ಮಾಂ || 17 ||

ನಿಸರ್ಗನಿರನಿಷ್ಠತಾ ತವ ನಿರಂಹಸಃ ಶ್ರುಯತೇ  
ತತಸ್ತ್ರಿಯುಗ ಸೃಷ್ಟಿವತ್ ಭವತಿ ಸಂಹೃತಿಃ ಕ್ರೀಡಿತಂ |  
ತಥಾಽಪಿ ಶರಣಾಗತಪ್ರಣಯಭಂಗಭೀತೋ ಭವಾನ್  
ಮದಿಷ್ಟಮಿಹ ಯದ್ಭವೇತ್ ಕಿಮಪಿ ಮಾ ಸ್ಮ ತಜ್ಜೀಹಪತ್ || 18 ||

ಕಯಾಧುಸುತವಾಯಸದ್ವಿರದಪುಂಗವದ್ರೌಪದೀ -  
ವಿಭೀಷಣಭುಜಂಗಮವ್ರಜಗಣಾಂಬರೀಷಾದಯಃ |  
ಭವತ್ಪದಸಮಾಶ್ರಿತಾ ಭಯವಿಮುಕ್ತಿಮಾಪುರ್ಯಥಾ  
ಲಭೇಮಹಿ ತಥಾ ವಯಂ ಸಪದಿ ರಂಗನಾಥ ತ್ವಯಾ || 19 ||

ಭಯಂ ಶಮಯ ರಂಗಧಾಮ್ನ್ಯನಿತರಾಭಿಲಾಷಸ್ಪೃಶಾಂ  
ಶ್ರಿಯಂ ಬಹುಳಯ ಪ್ರಭೋ ಶ್ರಿತವಿಪಕ್ಷಮುನ್ಮೂಲಯ |  
ಸ್ವಯಂ ಸಮುದಿತಂ ವಪುಸ್ತವ ನಿಶಾಮಯಂತಃ ಸದಾ  
ವಯಂ ತ್ರಿದಶನಿರ್ವೃತಿಂ ಭುವಿ ಮುಕುಂದ ವಿಂದೇಮಹಿ || 20 ||

ಶ್ರಿಯಃ ಪರಿಬೃಥೇ ತ್ವಯಿ ಶ್ರಿತಜನಸ್ಯ ಸಂರಕ್ಷಕೇ  
ಸದದ್ಭುತಗುಣೋದಧಾವಿತಿ ಸಮರ್ಪಿತೋಽಯಂ ಭರಃ |  
ಪ್ರತಿಕ್ಷಣಮತಃ ಪರಂ ಪ್ರಥಯ ರಂಗಧಾಮಾದಿಷು  
ಪ್ರಭುತ್ವಮನುಪಾದಿಕಂ ಪ್ರಥಿತಹೇತಿಭಿರ್ಹೇತಿಭಿಃ || 21 ||

ಕಲಿಪ್ರಣಿಧಿಲಕ್ಷಣೈಃ ಕಲಿತಶಾಕ್ಯಲೋಕಾಯತೈಃ  
ತುರುಷ್ಯಯವನಾದಿಭಿರ್ಜಗತಿ ಜೃಂಭಮಾಣಂ ಭಯಂ |  
ಪ್ರಕೃಷ್ಟನಿಜಶಕ್ತಿಭಿಃ ಪ್ರಸಭಮಾಯುಧೈಃ ಪಂಚಭಿಃ  
ಕ್ಷಿತಿತ್ರಿದಶರಕ್ಷಕೈಃ ಕ್ಷಪಯ ರಂಗನಾಥ ಕ್ಷಣಾತ್ || 22 ||

ದಿತಿಪ್ರಭವದೇಹಭಿದ್ಧಹನಸೋಮಸೂರ್ಯಾತ್ಮಕಂ  
ತಮಃಪ್ರಮಥನಂ ಪ್ರಭೋ ಸಮುದಿತಾಸ್ತಬ್ಬಂದಂ ಸ್ವತಃ |

ಸ್ವವೃತ್ತಿವಶವರ್ತಿತತ್ರಿದಶವೃತ್ತಿ ಚಕ್ರಂ ಪುನಃ

ಪ್ರವರ್ತಯತು ಧಾಮ್ನಿ ತೇ ಮಹತಿ ಧರ್ಮಚಕ್ರಸ್ಥಿತಿಂ || 23 ||

ಮನುಪ್ರಭೃತಿಮಾನಿತೇ ಮಹತಿ ರಂಗಧಾಮಾದಿಕೇ

ದನುಪ್ರಭವದಾರುಣೈರ್ದರಮುದೀರ್ಯಮಾಣಂ ಪರೈಃ |

ಪ್ರಕೃಷ್ಟಗುಣಕ ಶ್ರಿಯಾ ವಸುಧಯಾ ಚ ಸಂಧುಕ್ಷಿತಃ

ಪ್ರಯುಕ್ತಕರುಣೋದಧಿಃ ಪ್ರಶಮಯ ಸ್ವಶಕ್ತ್ಯಾ ಸ್ವಯಂ || 24 ||

ಭುಜಂಗಮವಿಹಂಗಮಪ್ರವರಸೈನ್ಯನಾಥಾಃ ಪ್ರಭೋ

ತಥೈವ ಕುಮುದಾದಯೋ ನಗರಗೋಪುರದ್ವಾರಪಾಃ |

ಅಚಿಂತ್ಯಬಲವಿಕ್ರಮಾಸ್ತ್ವಮಿವ ರಂಗಸಂರಕ್ಷಕಾಃ

ಜಿತಂ ತ ಇತಿ ವಾದಿನೋ ಜಗದನುಗ್ರಹೇ ಜಾಗ್ರತು || 25 ||

ವಿಧಿಸ್ತಿಪುರಮರ್ದನಸ್ತ್ರಿದಶಪುಂಗವಃ ಪಾವಕಃ

ಯಮಪ್ರಭೃತಯೋಽಪಿ ಯದ್ವಿಮತರಕ್ಷಣೇ ನ ಕ್ಷಮಾಃ |

ರಿರಕ್ಷಿಷತಿ ಯತ್ರ ಚ ಪ್ರತಿಭಯಂ ನ ಕಿಂಚಿತ್ ಕ್ವಚಿತ್

ಸ ನಃ ಪ್ರತಿಭಟಾನ್ ಪ್ರಭೋ ಶಮಯ ರಂಗಧಾಮಾದಿಷು || 26 ||

ಸ ಕೈಟಭತಮೋರವಿರ್ಮಧುಪರಾಗರುಂಝಾಮರುತ್

ಹಿರಣ್ಯಗಿರಿದಾರಣಸ್ತುಟಿತಕಾಲನೇಮಿದ್ರುಮಃ |

ಕಿಮತ್ರ ಬಹುನಾ ಭಜದ್ಭವಪಯೋಧಿಮುಷ್ಟಿಂಧಯಃ

ತ್ರಿವಿಕ್ರಮ ಭವತ್ಯಮಃ ಕ್ಷಿಪತು ಮಂಕ್ಷು ರಂಗದ್ವಿಷಃ || 27 ||

ಯತಿಪ್ರವರಭಾರತೀರಸಭರೇಣ ನೀತಂ ವಯಃ

ಪ್ರಫುಲ್ಲಪಲಿತಂ ಶಿರಃ ಪರಮಿಹ ಕ್ಷಮಂ ಪ್ರಾರ್ಥಯೇ |

ನಿರಸ್ತರಿಪುಸಂಭವೇ ಕ್ವಚನ ರಂಗಮುಖ್ಯೇ ವಿಭೋ

ಪರಸ್ಪರಹಿತೈಷಿಣಾಂ ಪರಿಸರೇಷು ಮಾಂ ವರ್ತಯ || 28 ||

ಪ್ರಬುದ್ಧಗುರುವೀಕ್ಷಣಪ್ರಥಿತವೇಂಕಟೇಶೋದ್ಭವಾಂ

ಇಮಾಮಭಯಸಿದ್ಧಯೇ ಪಠತ ರಂಗಭರ್ತುಃ ಸ್ತುತಿಂ |

ಭಯಂ ತ್ಯಜತ ಭದ್ರಮಿತ್ಯಭಿದಧತ್ ಸ ವಃ ಕೇಶವಃ  
ಸ್ವಯಂ ಘನಘೃಣಾನಿಧಿಗುಣಗಣೇನ ಗೋಪಾಯತಿ || 29 ||

|| ಇತಿ ಶ್ರೀ ಅಭೀತಿಪ್ತವಃ ಸಮಾಪ್ತಃ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |  
ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||